



[www.oljan.fo](http://www.oljan.fo)

Jan Müller

09 - 11 - 2011

## Tørvur verður á oljuarbeiðarum í Norðurnoregi

Vælútbúgvinn arbeiðsmegi kann gerast ein mangulvøra, tá norski oljuídnadurin flytur longur norðureftir. Tískil kunnu tað verða onnur enn íbúgvir í økinum, sum fara at manna nýggju arbeiðsplássini. Við hesi yvirskrift á breddanum møttust umboð fyri OLF, Oljeindustriens Landsforening, LO, Norska Reiðarafelagið og Norsk Industri til fund í Tromsø týsdagin. Hesi stóru og umfatandi feløgini halda tað vera neyðugt hjá tí almenna og privata í Norðurnoregi at menna førleikarnar, nú oljuvinnan so spakuliga er farin at gera innrás í økinum. Stóri spurningurin er manglandi tilgongdin av læruplássum í einum landsluti, sum hevur met í minkandi tilgongd til miðnámskúlarnar. Okkara ábyrgd er at tryggja, at tað koma fleiri lærupláss, og at virkini, sum skulu taka inn lærlingar, gerast betri, soleiðis at vit steðga vantandi tilgongdini til miðnámskúlarnar" sigur stjórin í OLF, Gro Brækken sambært Offshore.no. Hon vísir til, at oljuvinnan er ikki so langt burturi frá Norðurnoregi, hon er her longu. Oljuvinnan í hesum økinum umsetti í fjør fyri 3,6 milliardir krónur. Og hetta er nakað, sum bara fer at økjast, nú oljuleitingin og framleiðsla flytur longur og longur norður, heilt til Barentshavið. Lívgevandi lokalsamfeløg LO leiðarin Roar Flåthen heldur, at tað er umráðandi at skapa lívgevandi lokalsamfeløg, har ungdómurin vil búgva. Hann peikar á Hammerfest og Harstad sum dømi. Norðurnorra stendur fyri sama útviklingi sum fyrr, tá avbjóðingin er tann, at onnur vilja vera við til at troyta tilfeingi og byggja upp vinnulív. Tað ræður um at hava førleikar og arbeiðsmegi, sum hava tillagað seg til gongdina. Tað er tí av týðningi at hava útbúgvastøð og eitt vinnulív, sum kunnu útbúgva fakfólk, og at vit hava eydnuna við at útbúgva ungdómin til at taka við avbjóðingunum, sum skapa arbeiði og menning sigur LO leiðarin. Niðurstøðan frá fundinum var tann, at bæði vinnulív og tað almenna mugu gera alt fyri at skapa

førleikamennandi karmar, soleiðis at ein oljuvinna í Norðurnoregi kann gagna landslutinum uppá longri sikt. Nógvir føroyingar arbeiða longu í norsku oljuvinnuni, og nú hon flytur norðureftir í øki, har føroyingar eisini eru kendir frá fiskivinnuumhvørvinum, ber sjálvandi til at seta spurningin, um ikki eisini her fara at vera vinnumøguleikar hjá føroyingum komandi árini.

